

ملک و ملت دونوں خطرہ میں

حضرت مولانا سید ابوالحسن علی حسنی ندوی صاحب

ذیل کے مضمون نے حضرت مولانا سید ابوالحسن علی ندوی مدظلہ کا وہ نکرانگیز،
خطبہ انتہائی ہے جو اتحاد ملت کانفرنس منعقدہ ۲۳، ۲۴، ۲۵ مئی کے موقع پر
پڑھا گیا قدرے تلخیص کے ساتھ ہدیہ ناظرین ہے۔

الحمد لله والصلاة والسلام على رسول الله صلى الله
عليه وسلم -

اس وقت ہمارا ملک اور ہماری ملت دونوں ایسے خطرات و مصائب
اور ایک ایسی صورت حال سے دوچار ہیں، جو ملکوں اور ملتوں کی زندگی اور
تاریخ میں بعض اوقات ہا برس کے بعد اور بعض اوقات اس سے بھی زائد
عرصہ کے بعد پیش آتی ہے اگر اس کی جلد خبر نہ لی گئی، تو پہلے یہ ملت اپنے تشخص
اپنی مذہبی آزادی، اپنی ثقافت و تہذیب اور اپنے عزیز سرمایہ (معابد و مدارس)
علمی ذخیرہ اور زبان و ادب سے محروم ہوگی، پھر یہ وسیع اور شاندار ملک
مکمل طریقہ پر تباہ ہو کر رہ جائے گا، بغض و عناد، بدگمانی اور بے اعتمادی کی،

نفساً، انسانی جان اور عزت و آبرو کی بے وقعتی مردم آذاری و آدم بنیاری، عقل پر جذبات کی حکمرانی دور اندیشی پر کوتاہ اندیشی کا غلبہ، ملکی مفاد پر ذاتی اغراض کی ترجیح، جذبات کے پیچھے بہہ جانے، اور کھوکھلے نعروں کے پیچھے دیوانہ بن جانے کی عادت، ایک ایسا زہر ہے جو بڑی سے بڑی قوم اور ملک کی ہستی کا خاتمہ کر دیتا ہے، اور اس کو موت کے گھاٹ اتار دیتا ہے، فرقہ وارانہ فسادات، تنگ نظری، مفاد پرستی، حد سے بڑھا ہوا احساس برتری، جذبات سے مغلوب ہو جانے، روئی کی طرح جلد آگ پکڑ لینے اور بارود کی طرح، بھک سے اڑ جانے کی صلاحیت، کسی ایک میدان میں محدود اور کسی ایک فرقہ کے ساتھ مخصوص نہیں رہ سکتی، نفرت و اقدار کی بڑھی ہوئی ہوس کی آگ کو اگر جلانے کے لیے ایندھن نہ ملے تو وہ خود کھانے لگتی ہے، دور جاہلیت کے ایک حقیقت پسند عرب شاعر نے عرصہ ہوا کہا تھا ہے

وَالنَّارُ تَأْكُلُ نَفْسَهُ ——— اِنَّ لَكُمْ تَجْبُنْ مَا تَاْكُلُ

(آگ اپنے کو کھانے لگتی ہے اگر اس کو کچھ اور کھانے کو نہ ملے)

ملک کی سیاسی جماعتیں ہر مسئلہ کو سیاسی نقطہ نظر سے دیکھنے، جماعتی نفع و نقصان اور انتخبات میں ہارجیت کے پیمانے سے ناپنے کی عادی اور پابند ہو چکی ہیں، وہ تخریب میں اپنی تعمیر، تفریق میں اپنا اتحاد اور دوسروں کے نقصان و مصیبت میں اپنا فائدہ اور اپنی ترقی سمجھتی ہیں، جس ملک میں انسانی جان اتنی ارزاں ہو کہ موہوم سیاسی مقاصد، محدود ذاتی اغراض، اور عارضی اور مشکوک اقدار کی خاطر سیکڑوں ہزاروں ہم وطنوں کی جان لی

جاسکتی ہو، جہاں ایک لعرہ، ایک تقریر، اور ایک اشتہار پر دیکھتے دیکھتے بے بسیوں گھر بے چراغ اور سیکڑوں بچے اور عورتیں لاوارث کی جاسکتی ہوں، تنگ نظر اور مفاد پرست فرقہ دارانہ قیادت، احیاء پرستی کے جذبہ، غلط تاریخ اور غلط تعلیم و تربیت، غیر دیانت دار اور وطن دشمن صحافت، درپیس اور زانہ نفرت و عداوت کے زہر کی ایک بڑی مقدار اس ملک کے علاقوں، کروڑوں باشندوں کے دل و دماغ میں اتارتی رہتی ہے، اس نے تصویر کا صرف ایک ہی رُخ پیش کرنے کی قسم کھائی ہے، اس نے ہماری نئی نسل کے دماغوں کو اتنا مسموم کر دیا ہے اور اس کو اتنا بے برواشت، غضبناک اور زور و رنج بنا دیا ہے اور اس میں مشتعل ہو جانے کی ایسی صلاحیت پیدا کر دی ہے کہ سارا ملک بارود کی ایک سرنگ کی طرح ہو گیا ہے جس کو ایک ذرا سے اشارے سے ہر وقت اڑایا جاسکتا ہے۔

اسی سلسلہ کی چند ہندو احیائیت HINDU REIRIVALISAM کی تحریک ہے، سیکڑوں اور ہزاروں برس کی سوئی ہوئی بلکہ مری ہوئی تاریخ کو، دوبارہ جگانا اور زندہ کرنا، جو تبدیلیاں صدیوں پہلے (اچھی یا بری) ہوئیں اور ان کو اس ملک کے حقیقت پسند، فراخ دل، اور غیرت مند شہریوں نے صدیوں گوارہ کیا، ان کے سفر کو پہلے قدم سے شروع کرنا اور ان کی تلافی کی کوشش اس ملک کو نئے مسائل و مشکلات سے دوچار کرے گی، جن کا مقابلہ کرنے کی اس ملک کو نہ فرصت ہے نہ ضرورت، اور اسی طرح حکومت انتظامیہ اور دانش ور طبقہ کی توانائی بے محل صرف ہوگی۔ جس کی ملک کو اپنے تعمیر کاموں،

سالمیت اور استحکام میں ضرورت ہے تاہم تاریخ ایک سویا ہوا شیر ہے، اس کو جگانا نہیں چاہیے اس کے پاس سے خاموشی سے نکل جانا چاہیے، تاریخ کو الٹا سفر کرانا اور ماضی کے گڑے ہوئے مہر و مکہ اکھاڑنے کی کوشش کرنا عبادت گاہوں کی تبدیلی وغیرہ کوئی عاقلانہ فعل نہیں ہے اور اس وقت ملک کو جن حقائق اور مسائل کا سامنا کرنا پڑا ہے۔ اس میں اس کی کوئی گنجائش بھی نہیں ہے، اس سے ملک نئی نئی مشکلات اور غیر ضروری نزاعات میں پڑ جئے گا اور وہ ترقی پذیر زمانے کا ساتھ نہیں دے سکے گا۔

انگریزوں نے (چونکہ وہ سات سمندر پار آکر اس ملک پر حکومت کر رہے تھے جن کا ان کو کوئی استحقاق نہ تھا، اور وہ اپنی حکومت کو صرف خوف و رعب کے ذریعے ہی قائم رکھ سکتے ہیں، پولیس کی شکل میں ایک ایجنسی قائم کی جو لوگوں پر حکومت کا خوف و رعب قائم کر سکے اور وہ ہمیشہ اس سے لڑنے پر تیار رہیں اور اپنی عزت و عافیت کی خیر منائیں، انہوں نے نہ صرف اس میں کام کرنے والوں کی اخلاقی تربیت سے اعراض کیا، بلکہ اس کو اس کے برعکس ایسی تعلیم دی۔ اور اس کو اس کی کامیابی کا معیار قرار دیا، جس سے ہر شریف آدمی اور باعزت انسان ڈرتا ہے۔

جب خود ہندوستانی اور اہل ملک، ملک کی حکومت اور انتظامیہ پر فائز ہیں تو ان کو پولیس کی انسانی و اخلاقی تربیت کرنی چاہیے۔ ان میں خدمت و اعانت اور ہمدردی کا جذبہ پیدا کرنا چاہیے اور پولیس کو ایک ایسے شریفانہ ادارہ اور ہمدرد انسان اور اپنے ہم وطنوں کے خادم کی شکل میں تبدیل کر دینے

کی کوشش کرنا چاہیے کہ لوگوں کا ان کے بارے میں تصور و تاثر بدلے اور وہ ان کے بارے میں محافظ و معاون سمجھیں، ان کے دائرہ اثر میں کوئی فرقہ کسی فرقہ کے ساتھ کوئی فرد کسی فرد کے ساتھ زیادتی نہ کر سکے، اور وہ فرقہ وارانہ فادات اور ظلم و تعدی کے راستے میں (خواہ وہ کسی فریق کی طرف سے ہو) سد سکندری بن جائیں۔

آخر میں لیکن پوری وضاحت و صراحت اور اہمیت و تاکید کے ساتھ یہ حقیقت پسندانہ اور خیر خواہانہ مشورہ کہ مسلمانوں کے پرسنل لائیں مداخلت اور کسی ایسے اقدام اور تعداد سازی سے مطلقاً پرہیز و احتیاط کی جائے۔ جس کو مسلمان اپنے دین میں مداخلت اور دستور ہند کی دی ہوئی آزادی کی تیسخ کا مرادف سمجھیں دنیا کے بہت سے ان ملکوں سے جہاں مسلمانوں کی اکثریت پائی جاتی ہے، یہاں مختلف اسباب کی بناء پر (جن سے بحث کرنا بے سود اور واقعات کی منطق کے خلاف ہے) زیادہ مذہبیت اور دینی، احساس و حمیت پائی جاتی ہے اس لئے یہاں بہت پھونک پھونک کر قدم رکھنے کی ضرورت ہے اور ملک کی اس عظیم ترین اقلیت کی (جس کو ملت کہنا زیادہ صحیح ہوگا) مذہبی آزادی میں (جو جارحانہ OFFENSIVE اور امن عامہ کے خلاف نہیں) اس کے پرسنل لائیں جو اس کے مذہب کا جز ہے، اس کی مذہبی تعلیم اور اس کے مرکزوں اور اداروں میں جو ملک کے لئے مفید ہونے کے بجائے تعلیم و تہذیب پھیلانے اور دوسرے ملکوں میں اس ملک کا نام بلند کرنے کا ذریعہ ہیں۔ کسی نام یا کسی انتظامی قانون کی بناء پر مداخلت کرنا اس

اقلیت کے دل و دماغ میں (جو بعض ملکوں کی پوری پوری آبادی سے زیادہ تعداد میں ہے) بے اطمینانی و بے چینی پیدا کرنے کا باعث ہوگا اور ملک کی تعمیر و ترقی اور اس کے حصول کے لئے مخلصانہ جدوجہد اور تعاون پر اثر انداز ہوگا۔

اس ملک کا اخلاقی انحطاط اپنے آخری نقطہ کو پہنچ گیا ہے، دولت پیدا کرنے کے جذبے نے اور تھوڑے سے تھوڑے وقت میں زیادہ سے زیادہ کام لینے کے شوق نے جنون کی شکل اور مرسام Hysteria کی کیفیت اختیار کر لی ہے اور سب پر دولت کمانے اور زیادہ سے زیادہ منفعت حاصل کرنے کا بھوت سوار ہو گیا ہے، یہ جذبہ ملک کے ہر مفاد اور ہر ملکی و سیاسی مصلحت سے بے پرواہ اور بے نیاز ہے، وہ مذہب و اخلاقیات، انرفٹ و معقولیت، شہریت اور آئین سب کے حدود پھلانگ گیا ہے، ہر محکمہ میں سخت بدنظمی، ہر شعبہ میں سخت ابتری، ہر موڑ پر لاقانونیت کا دور دورہ اور رشوت ستانی کی گرم بازاری ہے، انتہا یہ ہے کہ لوگ عاجز آکر انگریزوں کے دور کی باقاعدگی اور زندگی کی سہولتوں کو یاد کرنے لگے ہیں اور بعض اوقات اس دورِ غلامی کو اس دورِ آزادی پر ترجیح دینے لگتے ہیں یہ کسی ملک کے لیے ننگ و عار کا آخری درجہ اور صاحبِ اقتدار جماعت کی ناکامی اور نااہلی کی آخری دلیل ہے، کہ لوگ بدیسی حکمرانوں اور ملک کی عزت کو خاک میں ملانے والوں کو یاد کرنے لگیں۔

ملک و معاشرہ کی موجودہ صورت حال کی (دل پر ہاتھ رکھ کر) یہ تازگی

لیکن مطابق واقعہ تصویر سامنے لانے کے بعد (جو اس موقر مجلس کے لئے اگرچہ ضروری نہ تھی لیکن افادیت سے خالی بھی نہ تھی، تاکہ اس ملت کو جس کی اپنے پیغام کار منصبی اور اپنے تشخص و خصوصیات کے تحفظ کے سوا، اپنے معاشرہ اور ماحول اور اپنے مسکن و وطن کی خدمت و حفاظت کی بھی مدد دے جس میں صلاحیتوں کو صرف کرنے اور اپنی حب الوطنی انسان دوستی اور شرافت کا ثبوت دینے کا موقعہ ہو۔

پھر یہ امت ہے جس کے متعلق (قرآن و حدیث کی روشنی میں)

کہنے والے نے پرج کہا ہے کہ ع

ہے حقیقت جس کے دین کی احتساب کائنات

اور اس احتساب کے ماسوا دنیا کی تعمیر نو کی بھی ہر زمانہ میں اس پر

دومداری عائد ہوتی ہے، اس لئے اسی شاعر کا یہ کہنا بے جا نہیں کہ ع

معمارِ حرم باز بہ تعمیرِ جہاں خیز

آنحضرت صلی اللہ علیہ وسلم نے معاشرہ کے افراد کو ایک کشتی کے

سواروں سے تشبیہ دی ہے، جس میں پست حال مکینوں اور مرفہ الحال

بالانشینوں کی کوئی تفریق نہیں، اگر اس کشتی میں کسی مسافر کی ناعاقبت

اندیشی سوراخ کر دے اور پانی آنے لگے، تو پھر اس کشتی کا کوئی مسافر بچ،

نہیں سکتا، اور وہ کشتی ڈوبے گی تو سب ڈوبیں گے، ہم سب ایک کشتی،

کے سوار ہیں، لیکن اس سوراخ کا بند کرنا ہماری حب الوطنی اور حقیقت پسندی

کا بھی تقاضہ ہے اور ہمارے اس منصبِ احتساب اور نلاح انسانیت کے

فکر کا بھی جو ہمارے مذہب نے ہم پر عائد کیا ہے۔
 يَا أَيُّهَا الَّذِينَ آمَنُوا كُونُوا قَوَّامِينَ لِلَّهِ
 شُهَدَاءَ بِالْقِسْطِ۔

”اے ایمان والو! کھڑے ہو جایا کرو اللہ کے واسطے گواہی
 دینے کو انصاف کی“

اللہ تعالیٰ نے اس قلیل التعداد و مختصر جماعت مہاجرین کو جو مکہ مکرمہ
 سے ہجرت کر کے مدینہ طیبہ میں آئی تھی، اور چند سو سے زیادہ اس کی تعداد نہیں
 تھی، تعزیرات و ضلالت میں گرتی ہوئی دنیا اور جان بلب انسانیت کی
 چارہ سازی اور سچائی پر مامور فرمایا اور دعوت و ہدایت کا کام کرنے اور
 اصلاح و استقامت کا نمونہ بننے اور اتحاد و تعاون کی تاکید فرمائی اور ان
 لفظوں سے اس کو خطاب کیا، جو تاریخ انسانی بالخصوص ساتویں صدی مسیحی
 کی تاریخ پڑھنے والے کو عالم حیرت میں پہنچا دیتے ہیں۔

إِلَّا تَفْعَلُوهُ تَكُنْ فِتْنَةٌ فِي الْأَرْضِ وَفَسَادٌ
 كَبِيرٌ ۝ ۱۷

اگر تم اس پر عمل نہ کرو گے کہ تو دنیا میں بڑا فتنہ برپا ہوگا
 اور بڑا فساد پھیلے گا۔

اس شاخ پر تبصرہ کرنے کے بعد جس پر تعذیر و حکمت الہی سے اس
 ملت کا نشین واقع ہے، اور ان خطرات کی نشاندہی کے بعد جو واقعات
 اور حقائق کی شکل میں اس کو درپیش ہیں، ہم اس نشیمن کو درپیش خطرات

کے بارے میں بھی کچھ عرض کریں گے جو قیاسات نہیں، مشاہدات اور تجربات کی شکل میں دیکھنے والوں کے سامنے ہے۔

① اس ملت کے لئے واسطہ جس کے لیے خدائی تعلیم اور ایک مقبول و متعین دین پر صرف جینا اور مرنا ضروری بلکہ اپنی اولاد و نسل کے بارے میں بھی یہ انتظام اور اطمینان ضروری ہے کہ وہ بھی اسی خدائی تعلیم اور مقبول و متعین دین پر زندگی گزارے گی اور سفرِ آخرت اختیار کرے گی، اس لئے جہاں یہ کہا گیا ہے کہ

وَلَا تَمُوتُنَّ إِلَّا وَأَنْتُمْ مُسْلِمُونَ
اور نہ مرنا مگر اس حالت میں کہ تم مسلمان ہو۔ (ال عمران)

وہاں یہ بھی کہا گیا ہے کہ
يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ
مَادًّا - (التحریم)

اے ایمان والو! بچاؤ اپنی جان کو اور اپنے گھر والوں کو
آگ سے۔

ایسی ملت کی ذمہ داری اس ملک میں بہت بڑھ جاتی ہے جہاں لازمی طور پر کوئی ایسا نظام اور نصاب تعلیم جاری ہو، جو اسلام کے بالمقابل عقائد کی تعلیم دیتا ہو، اور جس کے مضامین اور مندرجات توحید و رسالت کے بنیادی اسلامی عقائد کے منافی اور شرک و تثلیث کے اعلانیہ داعی اور مبلغ ہوں جہاں مسلمان بچے بھی کسی دوسری مذہبی قوم کی فریو مالا،

Mythology پڑھنے پر مجبور ہوں، جس کا یقین کرنے سے

کوئی مسلمان (تاویل اور تکلیف کے ساتھ بھی) مسلمان نہیں رہ سکتا، جہاں نصابِ تعلیم، طرزِ تعلیم، رسوم و منظاہرات، لٹریچر، پریس، ذرائعِ ابلاغ، ریڈیو اور ٹی وی کے ذریعے نہ صرف ذہنی اور ثقافتی نسل کشی کی کوشش کی جا رہی ہے بلکہ مذہبی و اعتقادی نسل کشی کی بھی، اس لئے مسلمانوں کو اپنی آئندہ نسل اور اولاد کو اعتقادی، ایمانی اور ذہنی طور پر مسلمان رہنے کا انتظام کرنا ہوگا، اور ان کی بنیادی دینی تعلیم کی ذمہ داری قبول کرنی ہوگی اور اس کے لئے ان کی صحت اور ضرورت کے وقت علاج، لباس اور عام تعلیم سے زیادہ اس کی فکر اور اہتمام کرنا ہوگا، اور خدا کے ایک برگزیدہ پیغمبر اور پیغمبر زادہ حضرت یعقوب کی طرح ان کو اپنی اولاد کے بارے میں وہی اطمینان حاصل کرنا ہوگا جو خدا کے اس پیغمبر نے اپنے فرزندوں کے بارے میں (جو تین تین پیغمبروں کی اولاد تھی) یہ کہہ کر حاصل کیا تھا کہ

﴿مَا تَعْبُدُونَ مِن بَعْدِي﴾ ”تم میرے بعد کس کی عبادت

کرو گے؟“ اور انہوں نے جواب دیا تھا کہ ”نَعْبُدُ إِلَهَكَ وَاللَّهُ أَبَاكَ إِبْرَاهِيمَ وَإِسْمَاعِيلَ وَإِسْحَاقَ إِلَهًُا وَاحِدًا وَنَحْنُ لَهُ مُسْلِمُونَ“ (ہم آپ کے معبود اور آپ کے باپ دادا ابراہیم، اور اسماعیل، و اسحاق کے معبودوں کی عبادت کریں گے، جو

معبود یکتا ہے اور ہم اسی کے حکم بردار ہیں) (الانعام)

اس کے لئے ہندوستان کی ملتِ اسلامی کو اپنی اولاد اور اپنی نئی نسل

کی بنیادی دینی تعلیم کی ذمہ داری، غذا اور ضروریات زندگی کی فراہمی کے برابر بلکہ (نابالغ کو پیش نظر رکھتے ہوئے) ان سے زیادہ ہی قبول کرنی ہوگی، اس کے لئے آزاد مکتب اور مدارس کا قیام، گھروں میں دینی ماحول پیدا کرنے، نوجوانین و مستورات (ماقبل اور بہنوں اور بزرگ بیبیوں اور مربیات) کے ذریعہ بنیادی عقائد سے واقف اور پیغمبروں اور خصوصیت کے ساتھ خاتم الرسل اور سید المرسلین صلی اللہ علیہ وسلم کی شخصیت اور سیرت سے نہ صرف آشنا اور متعارف بلکہ گرویدہ اور معتقد بنانے کی کوشش کرنے اور ایمان و توحید کی محبت اور کفر و شرک سے وحشت اور دہشت کو گھٹی میں اتار دینے کی بھی ضرورت ہوگی۔

دوسری طرف ان کی اردو کی تعلیم کا بھی انتظام کرنا ہوگا اور اس میں لکھنے پڑھنے کی صلاحیت پیدا کرنی ہوگی جس میں وہ دینی، علمی و ثقافتی سرمایہ اور ذخیرہ ہے جو عربی زبان کے بعد کسی مسلمان ملک کی زبان میں نہیں ہے (اور بعض حیثیتوں سے وہ بعض شعبوں میں اس سے بھی فائق ہے) اس زبان سے مسلمان نسل کا بچرنا آشنا ہو جانا اور اس میں لکھنے پڑھنے ہی نہیں اس کے سمجھنے کی صلاحیت سے بھی محروم ہو جانا ایک ذہنی و لسانی نسل کشی کے مترادف ہے، جو اس کو اپنے ماضی سے، اپنے تمدن اور تہذیب سے بچرنا آشنا بنا دے گا، اسی سلسلہ میں رسم الخط کا مسئلہ بھی آتا ہے، اس کی تبدیلی بھی کسی قوم کے اپنے قدیمی علمی و تہذیبی سرمایہ اور اپنے اسلاف کی محنتوں اور، اپنے ماضی سے رشتہ کاٹ لینے کی مرادف ہے، اور جیسا کہ فلسفی مورخ،

TOYANBEE نے لکھا ہے کہ :

”کتب خانہ اسکندریہ کے مسلمان عرب فاتحین کے نذر آتش کر دینے کی روایت صحیح ہو یا غلط ہے اب ایسے کسی ذخیرہ کو نذر آتش کرنے اور برباد کر دینے کی قطعاً ضرورت نہیں رسم الخط SCRIPT بدل دینا کافی ہے“

اس لئے اردو رسم الخط کے قائم اور باقی رہنے پر اصرار و استحکام، اس کے باقی رکھنے کی جدوجہد کی بھی ضرورت ہے، اور اس کی تعلیم کے بندوبست اور اس کے مراکز قائم کرنے کی بھی ضرورت ہے۔

مسلمانوں کے ایمان و عقیدہ کا جزو ہے کہ ان کا عائلی قانون FAMILY LAW اسی خدا کا بنایا ہوا ہے جس نے قرآن اتارا اور عقائد و عبادات کا قانون عطا کیا، سارا قرآن مجید تصریحات سے بھرا ہوا ہے مسلمان اس عقیدہ پر ایمان لانے پر مجبور ہیں، اور اس کے بغیر وہ مسلمان نہیں رہ سکتے اس کا مطلب یہ ہے کہ یہ قانون خدا نے عظیم خیر کا بنایا ہوا ہے، جو انسان کا بھی خالق ہے اور اس کائنات کا بھی، اس کی فطری ضرورتوں اور کمزوریوں، دونوں سے واقف ہے، وہ فرماتا ہے :

الذی علم من خلق ۛ وهو اللطیف الخیر

کیا وہی آگاہ نہ ہوگا جس نے پیدا کیا ہے ؟ وہ تو (بڑا ہی) باریک بین اور پرہیزگار باخبر ہے۔

اسی طرح وہ زمانہ کا بھی خالق ہے ہمارے لحاظ سے ماضی، حال و مستقبل کی تقسیم کتنی ہی صحیح اور ضروری ہو، اس کے لحاظ سے سب ماضی ہی ماضی ہے،

اس لئے ایک باریہ مان لینے کے بعد کہ وہ خدا کا بنایا ہوا قانون ہے، جو ایک زندہ جاوید امت اور ایک عالمگیر اور دائمی شریعت کے لیے بنایا گیا ہے، تو ترمیم اور تبدیلی کی ضرورت کا مطالبہ ایک کھلے منطقی تضاد اور جہاں تک مسلمان کہلانے والے اشخاص کا تعلق ہے، ایک اعتقادی و عقلی نفاق کے سوا کچھ نہیں۔

پھر معاملہ صرف ایمان بالغیب اور مذہبی عقیدت اور عصیت کا نہیں، اس قانون کے مکمل، متوازن، اور عادل ہونے اور زمان و مکان کی تبدیلی پر حاوی ہونے کے عقلی و علمی ثبوت اور مسلم و غیر مسلم مشرقی و مغربی فضلاء، اور جری و انصاف پسند مقننین کے واضح اعترافات اور علمی تجربے اتنے ہیں کہ کوئی ”شپرہ چشم“ ہی ان سے انکار کر سکتا ہے، اس موضوع پر متعدد نامور فضلاء نے قلم اٹھایا ہے اور بڑا قیمتی مواد جمع کر دیا ہے۔

ہندوستان میں جب یہ مسئلہ اٹھا اور دیکھنے والوں کو یہ نظر آیا کہ افق پر خطرہ کی علامتیں نمایاں ہو گئی ہیں، اور یہ بادل جو ابھی کسی کسی وقت گرجتا ہے کسی وقت ضرور برسے گا، تو انہوں نے دو مسلم پرسنل لاء بورڈ، کے نام سے، دسمبر ۱۹۷۲ء میں اسی مہینے میں ایک متحدہ پلیٹ فارم بنایا، جس سے وقتاً فوقتاً قانون سازی کی نوعیت اور اس کے رنج کا جائزہ لیا جاتا رہا۔ تاکہ اچانک ان پر یہ، یا کوئی دوسرا مسئلہ ”شبنون“ نہ مارنے پائے، یہ ایک ایسا نمائندہ بورڈ تھا جس کی مثال اپنی وسعت اور عمومیت اور مختلف مکاتب خیال کی نمائندگی کے لحاظ سے تحریکِ خلافت کے بعد نہیں ملتی، ۱۹۷۶ء کے بعد اتنے

بڑے اجتماعات دیکھنے میں نہیں آئے، اس بورڈ کی تشکیل اور اس کے ان، شاندار اور بے نظیر جلسوں کا اتنا اثر ضرور ہو کہ حکومت اور مسلم پرسنل لا میں اصلاح و ترمیم کی آواز بلند کرنے والے حضرات کو ہوا کا رخ معلوم ہو گیا، اور اتنا ثابت ہو گیا کہ مسلمان اس مسئلہ پر صدی صدی متفق ہیں، اس لئے دانشمندی حقیقت پسندی، اور انتہائی سیاست کا بھی تضافہ ہے کہ اس مسئلہ کو اٹھانے میں احتیاط کی جائے، لیکن ذہنیوں اور ذہنیوں کا مطالعہ فرقہ وارانہ اور سیاسی جماعتوں کا مشاہدہ اور مجالس آئین ساز کا تجربہ بتاتا ہے کہ اس کے بارے، میں کلی اور دائمی طوع پر مطمئن ہونے کا جواز نہیں، ایسے مسائل کے بارے میں ہمیشہ چوکنا رہنے کی ضرورت ہے۔

یک لحظہ غافل بودم و صد سالہ راہم دور شد

آخر میں اصلاح معاشرہ کا نمبر آتا ہے، ہندوستانی مسلمانوں نے اپنے گھر اور خاندانوں کے ماحول میں اللہ کے بتائے ہوئے اور اللہ کے رسول کے برتنے اور سکھائے ہوئے عائلی قانون (رشتہ داروں کے حقوق و فرائض، تقسیم میراث، نکاح و طلاق، اور شادی بیاہ کے طریقوں) کے بارے میں سخت خود رانی، انحراف، رسم و رواج کی پابندی اور ہم ایہ قوم کی پیروی و نقالی سے کام لیا ہے، شادی میں حد درجہ کا اسراف و فضول خرچی، نمود و نمائش، حدود شرعیہ سے تجاوز اور آخر میں لڑکی والوں سے بڑھے چڑھے جہیز کا مطالبہ رواج پاپکا ہے (جس کو کہیں تک، اور کہیں دو گھوڑا جوڑا، کے لفظ سے یاد کیا جاتا ہے) یہ رسم و رواج غیر اسلامی اور غیر شرعی ہی نہیں بلکہ ”جاہلیتِ حاضرہ“

کی پیروی، غیر مسلموں کی اندھی تقلید اور دولت پرستی اور پرمیہ کی حد سے بڑھی،
 ہوئی لاپرواہی کا وہ مظاہرہ ہے جو نہ صرف بے برکتی کا باعث بلکہ بہت جگہ قابل
 نکاح لڑکیوں کے بیٹھے رہنے اور ان کے والدین اور سرپرستوں کی اس
 پریشانی کا سبب جو بعض اوقات اور بعض مقامات پر خودکشی کر لینے اور نہر
 کھا لینے تک پہنچا دیتا ہے۔ ۹۔

اس صورتِ حال کے خلاف ایک مؤثر ملک گیر اصلاح معاشرہ کی
 مہم چلانے کی ضرورت ہے جو مساجد سے شروع ہو کر انجمنوں، شہروں، قصبات
 اور محلہ محلہ پھیلے، اور وہ مسلمانوں کی زندگی اور معاشرہ، اقدار و معیار،
 عزت و شرافت، اور احساس و شعور میں انقلاب برپا کر دے، اور وہ ان رسوم
 جاہلیت، تقابل اور تفاخر کے غیر اسلامی طریقوں اور مظاہروں سے توبہ کر کے
 دین حنیف اور صحیح اسلامی و نبوی منہج حیات کو اختیار کریں۔

وصاؤ اللہ علی اللہ بعزیز۔ ۹۔

ملت کے بارہ میں ہم اس محدود اور قیمتی وقت میں انہیں چند نکات
 اور پہلوؤں پر اکتفا کرتے ہیں، اور حاضرین بامکین سے جو نہ صرف صاحب
 فکر و مطالعہ ہیں، بلکہ اصلاحی و اجتماعی، دعوتی و فکری، میدانوں سے تعلق رکھتے
 ہیں، یہ کہہ کر اس بحث کو ختم کرتے ہیں کہ ۱۰۔

تو خود حدیث مفصل بخواں ازیں مجمل

لیکن پھر ایک بار دل پر ہاتھ رکھ کر اور جگر تھام کر کہنا پڑتا ہے، کہ ملک کو
 تباہی سے بچانے اور اس کے معاصر دنیا اور تاریخ میں وہ مقام حاصل نہ

کرنے کے لئے جو اس کی وسعت، کثرت آبادی، وسائل و ذخائر، شاندار تاریخ اور ایک ایسی ملت اور دین کی موجودگی میں شایانِ شان ہے، جس کی بنا پر اس کو خیر امت اور جس کے دین کو نعمت خداوندی اور آخری پیغامِ آسمانی کہا گیا ہے کہ:-

اليوم اكملت لكم دينكم واتممت عليكم نعمتي
و رضيت لكم الاسلام ديناً - (المائدة)

آج میں پورا کر چکا تمہارے لئے تمہارا دین، اور پورا کیا تم پر
میں نے اپنا احسان اور پسند کیا میں نے تمہارے واسطے
اسلام کو دین۔

اگر یہ ملت ملک کو بچانے کی جدوجہد کرنا تو الگ رہا، اپنے مسائل کو بھی
مؤثر طریقہ پر پیش کرنے ملک کی اکثریت اور صاحب اقتدار جماعت کو ان حقائق
سے آشنا، اور ان ضروریات اور کاموں کی تکمیل کے لیے آمادہ کرنے سے بھی
قاصر رہی، اور اس سے بھی چڑھ بڑھ کہ وہ ابلاغِ عامہ کے ذرائع اور پریس
تک بھی اپنی ضروریات، احساسات، اور جذبات کو نہیں پہنچا سکی، جو ایک
شہری، اور اس سے زیادہ اتنی بڑی اقلیت، کا حق ہے جو ملک کے پورے
سیاسی، انتظامی، فکری و اخلاقی، ڈھانچہ کو (اگر اس میں اتحاد، عزم اور علم و
سلیقہ ہو) متاثر کر سکتی، اور اس کو بنا اور بگاڑ سکتی ہے، تو اس کو کسی معنی و
مفہوم میں آزاد اور ایک جمہوری و ناندہبی (سیکیولر) ملک کی باعزت اکائی،
نہیں کہا جا سکتا۔ القادر برنسنگ پریس فون . ۷۷۲۷۷۲۸